

01. लोकसभा चुनाव के सातवें और अंतिम चरण में कल नालंदा, बक्सर, सासाराम, और पटना साहिब समेत आठ संसदीय क्षेत्रों में कड़ी सुरक्षा व्यवस्था के बीच होगा मतदान।
02. एक करोड़ बासठ लाख से अधिक मतदाता भाजपा सांसद रविशंकर प्रसाद, केन्द्रीय मंत्री आर.के. सिंह और पूर्व केन्द्रीय मंत्री उपेन्द्र कुशवाहा समेत एक सौ चौतीस प्रत्याशियों की किस्मत का फैसला करेंगे।
03. प्रदेश में भीषण गर्मी और लू के प्रकोप से बत्तीस लोगों की मौत, दो सौ से अधिक बीमार। मुख्यमंत्री नीतीश कुमार ने सभी जिलाधिकारियों को राहत और बचाव के निर्देश दिये।
04. और, मौसम विभाग ने अगले चौबीस घंटों के दौरान रोहतास, कैमूर, औरंगाबाद और बक्सर जिले के कुछ स्थानों पर लू चलने का ऑरेंज अलर्ट जारी किया।

लोकसभा चुनाव के सातवें और अंतिम चरण के तहत राज्य के आठ संसदीय क्षेत्रों नालंदा, पटना साहिब, पाटलिपुत्र, आरा, बक्सर, सासाराम, काराकाट और जहानाबाद में कल मतदान होगा। मतदान सुबह सात बजे से शुरू होकर शाम छह बजे तक चलेगा। इस चरण के चुनाव में एक करोड़ बासठ लाख से अधिक मतदाता अपने मताधिकार का प्रयोग कर सकेंगे। इसमें पुरुष मतदाताओं की संख्या पचासी लाख एक हजार छह सौ बीस और महिला मतदाताओं की संख्या सतहत्तर लाख दो हजार पांच सौ उनसठ है। थर्ड जेंडर के मतदाताओं की संख्या चार सौ पंद्रह है। वहीं, दो लाख तेईस हजार आठ सौ तिरेसठ मतदाता ऐसे हैं, जो पहली बार अपने मताधिकार का प्रयोग करेंगे।

लोकसभा चुनाव के सातवें और अंतिम चरण के मतदान के लिए आठ सीटों पर बारह महिलाओं समेत कुल एक सौ चौतीस उम्मीदवार चुनाव मैदान में हैं। नालंदा सीट पर सबसे अधिक उनतीस उम्मीदवार चुनाव मैदान में हैं। वहीं, पाटलिपुत्र से बाईस, पटना साहिब से सत्रह, जहानाबाद से पंद्रह, आरा और बक्सर से चौदह-चौदह, काराकाट से तेरह और सासाराम से दस उम्मीदवारों की चुनावी प्रतिष्ठा दांव पर है। बहुजन समाज पार्टी से सबसे अधिक आठ प्रत्याशी अपनी किस्मत आजमा रहे हैं। वहीं, भाजपा के पांच, राष्ट्रीय लोक मोर्चा के एक और जदयू के दो उम्मीदवार चुनाव मैदान

में हैं। राजद के तीन, कांग्रेस के दो और भाकपा माले के तीन उम्मीदवार चुनाव मैदान में हैं। और ब्योरा हमारे संवाददाता से—

—रिपोर्ट—

सातवें और अंतिम चरण में जिन आठ सीटों पर मतदान होना है, उनमें से पांच पर भाजपा और तीन पर जदयू का कब्जा है। पटना साहिब, पाटलिपुत्र, बक्सर, सासाराम और आरा सीट पर भाजपा के सांसद हैं, जबकि काराकाट, नालंदा और जहानाबाद जदयू के पास है। इस बार के लोकसभा चुनाव में नालंदा, पटना साहिब, पाटलिपुत्र, आरा और सासाराम सीटों पर एनडीए और इंडी गठबंधन के उम्मीदवारों के बीच सीधी टक्कर है, जबकि बक्सर सीट पर चतुष्कोणीय और काराकाट तथा जहानाबाद सीट पर त्रिकोणीय मुकाबले के आसार हैं। नालंदा से जदयू के कौशलेन्द्र कुमार लगातार चौथी बार अपनी जीत सुनिश्चित करने के लिए मैदान में हैं। उन्हें भाकपा माले के संदीप सौरभ चुनौती दे रहे हैं। पटना साहिब सीट पर भाजपा के रविशंकर प्रसाद चुनाव मैदान में हैं। उन्हें लगातार दूसरी बार लोकसभा जाने के लिए कांग्रेस के अंशुल अविजीत से कड़ी टक्कर मिल रही है। पाटलिपुत्र सीट पर भाजपा के रामकृपाल यादव जीत की हैट्रिक लगाने के लिए एड़ी-चोटी का जोर लगा रहे हैं। वहीं, इस सीट पर राजद की मीसा भारती लगातार तीसरी बार चुनावी समर में उतरी हैं। आरा सीट पर भाजपा ने केन्द्रीय मंत्री और निवर्तमान सांसद आर. के. सिंह को चुनाव मैदान में उतारा है। वे भी तीसरी बार अपनी जीत सुनिश्चित करने के लिए जी-जान से जुटे हैं। उनके सामने इंडी गठबंधन ने भाकपा माले ने सुदामा प्रसाद को चुनाव मैदान में उतारा है। श्री प्रसाद अभी तरारी विधानसभा क्षेत्र से विधायक हैं। बक्सर में चतुष्कोणीय मुकाबले के आसार हैं। यहां से भाजपा के मिथिलेश तिवारी, राजद के सुधाकर सिंह और निर्दलीय ददन पासवान तथा आनंद मिश्र के बीच मुकाबला माना जा रहा है। सासाराम सीट की बात करें तो यहां भाजपा के शिवेश राम और कांग्रेस के मनोज कुमार के बीच सीधी टक्कर है। काराकाट में एनडीए समर्थित राष्ट्रीय लोक मोर्चा के उपेन्द्र कुशवाहा, विपक्षी गठबंधन से भाकपा माले के राजाराम सिंह और निर्दलीय पवन सिंह के बीच त्रिकोणीय मुकाबला माना जा रहा है। जहानाबाद सीट पर भी त्रिकोणीय मुकाबले के आसार हैं। यहां जदयू से चंद्रेश्वर प्रसाद चंद्रवंशी, राजद से सुरेन्द्र प्रसाद यादव और बहुजन समाज पार्टी के अरुण कुमार के बीच टक्कर मानी जा रही है। आकाशवाणी समाचार के लिए पटना से खालिद रशीद।

सातवें चरण के चुनाव को लेकर सुरक्षा के व्यापक प्रबंध किये गये हैं। मुख्य निर्वाचन पदाधिकारी एच. आर. श्रीनिवास ने बताया कि सभी सोलह हजार चार सौ चौंतीस मतदान केन्द्रों पर सुरक्षा बलों की तैनाती की गयी है। संवेदनशील बूथों पर अर्धसैनिक बलों को तैनात किया गया है। इसके अलावा घुड़सवार दस्ते और नदियों में नाव से भी गश्ती की व्यवस्था की गयी है। किसी भी आपातकालीन स्थिति से निपटने के लिए पटना में एयर एम्बुलेंस को तैनात रखा गया है। उन्होंने बताया कि सात हजार आठ सौ अठहत्तर बूथों से पूरे मतदान प्रक्रिया की लाइव वेबकास्टिंग की जाएगी। मुख्य निर्वाचन अधिकारी ने बताया कि एक सौ छियालीस बूथ ऐसे हैं, जिसका संचालन महिलाओं द्वारा और छप्पन बूथों का संचालन दिव्यांग कर्मियों द्वारा किया जाएगा। इस चरण में एक सौ सत्तर मॉडल बूथ बनाए गये हैं।

नालंदा से हमारे संवाददाता ने बताया है कि कल होने वाले चुनाव में बाईस लाख से अधिक मतदाता अपने मतदाधिकार का प्रयोग करेंगे।

—बाईट—

कैमूर से हमारे संवाददाता ने बताया है कि सासाराम लोकसभा क्षेत्र में कल होने वाले चुनाव में उन्नीस लाख से अधिक मतदाता अपने मताधिकार का प्रयोग करेंगे।

—बाईट—

काराकाट से हमारे संवाददाता ने बताया है कि भीषण गर्मी को देखते हुये काराकाट संसदीय क्षेत्र में चुनाव के दौरान मतदान केन्द्रों पर आवश्यक दवाओं के साथ पेयजल की भी व्यवस्था की गयी है।

—बाईट—

बक्सर से हमारे संवाददाता ने बताया है कि शांतिपूर्ण और निष्पक्ष मतदान सुनिश्चित करने के लिए सात हजार से अधिक सुरक्षा बलों को तैनात किया गया है।

—बाईट—

हमारे पटना संवाददाता ने बताया है कि पटना साहिब और पाटलिपुत्र लोकसभा क्षेत्र में बयालीस लाख से अधिक मतदाता अपने मतदाधिकार का प्रयोग करेंगे।

—बाईट—

हमारे संवाददाता ने बताया कि जहानाबाद में कल होने वाले मतदान की सभी तैयारियां पूरी कर ली गयी हैं।

—बाईट—

भोजपुर से हमारे संवाददाता ने बताया है कि आरा लोकसभा क्षेत्र में निष्पक्ष और शांतिपूर्ण मतदान सम्पन्न कराने के लिए केन्द्रीय बलों की तीस से अधिक कम्पनियां तैनात की गयी है।

—बाईट—

लोकसभा चुनाव के सातवें चरण के मतदान के दिन कल संबंधित संसदीय क्षेत्रों में सभी सरकारी, सार्वजनिक और निजी क्षेत्र के कार्यालयों में सवैतनिक अवकाश रहेगा। इस संबंध में अधिसूचना जारी कर दी गयी है।

अगिआंव विधानसभा उपचुनाव के लिए कल मतदान होगा। उपचुनाव में कुल नौ उम्मीदवार अपनी किस्मत आजमा रहे हैं। एनडीए समर्थित जदयू के प्रभुनाथ प्रसाद और भाकपा माले के शिव प्रकाश रंजन के बीच मुख्य मुकाबला माना जा रहा है। गौरतलब है कि अगिआंव विधानसभा क्षेत्र से भाकपा माले विधायक मनोज मंजिल को हत्या के एक मामले में सजा सुनाए जाने के बाद उनकी विधानसभा सदस्यता समाप्त हो गयी थी। इसके बाद इस क्षेत्र में उपचुनाव हो रहा है।

आयकर विभाग ने वर्तमान लोकसभा चुनावों के दौरान रिकॉर्ड एक हजार एक सौ करोड़ रुपये और आभूषण जब्त किये हैं। अधिकारिक सूत्रों के अनुसार यह वर्ष दो हजार उन्नीस के आम चुनावों में जब्त तीन सौ नब्बे करोड़ रुपये की तुलना में एक सौ बयासी प्रतिशत ज्यादा है।

प्रदेश में भीषण गर्मी और लू के प्रकोप से पिछले चौबीस घंटों के दौरान बत्तीस लोगों की मौत हो गयी है। वहीं, दो सौ से अधिक लोग बीमार हो गये। औरंगाबाद से हमारे संवाददाता ने बताया कि जिले में भीषण गर्मी और लू से कल बारह लोगों की मौत हो गयी। वहीं, पैंतीस मरीज सदर अस्पताल में भर्ती हैं। अस्पताल उपाधीक्षक डॉक्टर आशुतोष कुमार ने बताया कि अस्पताल में भर्ती पांच मरीजों की इलाज के दौरान मौत हुयी, जबकि सात मरीज अस्पताल लाने से पहले ही दम तोड़ चुके थे। जिलाधिकारी श्रीकांत शास्त्री ने सदर अस्पताल पहुंचकर भर्ती मरीजों का हाल-चाल जाना और अस्पताल प्रबंधन को मरीजों के समुचित इलाज की व्यवस्था करने के निर्देश दिये।

भोजपुर से हमारे संवाददाता ने बताया कि जिले में लू के कारण छह लोगों की मौत हुयी है। आरा सदर अस्पताल प्रबंधक शशि कुमार सिंह के अनुसार देर रात सभी मृतकों का पोस्टमार्टम करवाया गया। पोस्टमार्टम रिपोर्ट में सभी की मौत का प्रारंभिक कारण लू लगना बताया गया है। मृतकों में अधिकतर चुनाव कर्मी शामिल हैं। आपदा प्रबंधन विभाग ने बताया है कि भीषण गर्मी से विभिन्न जिलों में तैनात दस चुनाव कर्मियों की भी मौत हुई है। इसमें भोजपुर में पांच, रोहतास में तीन, कैमूर और औरंगाबाद में एक-एक चुनाव कर्मियों की मौत लू लगने से हुई है। राज्य सरकार की ओर से सभी मृतक के निकटतम परिजनों को अनुग्रह अनुदान राशि प्रदान करने की प्रक्रिया जारी है।

इधर, मुख्यमंत्री नीतीश कुमार ने भीषण गर्मी और लू के प्रकोप से राज्य में उत्पन्न आपदा की स्थिति के मद्देनजर सभी जिलाधिकारियों को समुचित कार्रवाई करने का दिशा-निर्देश दिया है। मुख्यमंत्री ने सभी जिलों के संवेदनशील स्थानों पर पीने के पानी के टैंकर पर्याप्त संख्या में रखने का निर्देश दिया है।

प्रदेश के अधिकतर हिस्सों में देर रात बारिश होने से लोगों को भीषण गर्मी से राहत मिली है। मौसम विभाग से प्राप्त जानकारी के अनुसार पटना, रोहतास, वैशाली, भोजपुर, दरभंगा, मधुबनी, सुपौल और मुंगेर समेत राज्य के कई हिस्सों में हल्की से मध्यम बारिश हुयी है। हालांकि राज्य के दक्षिण-पश्चिम और दक्षिण-मध्य भागों में लू की स्थिति बनी हुई है। मौसम विभाग से प्राप्त जानकारी के अनुसार आज औरंगाबाद राज्य का सबसे गर्म स्थान रहा, जहां का अधिकतम तापमान चौवालीस डिग्री सेल्सियस रिकॉर्ड किया गया। विभाग ने अगले चौबीस घंटों के दौरान रोहतास, कैमूर, औरंगाबाद और बक्सर जिले के कुछ स्थानों पर लू चलने का ऑरेंज अलर्ट जारी किया है। वहीं, राज्य के शेष भागों में मौसम शुष्क बना रहेगा। इधर, बांका जिले के कटोरिया थाना क्षेत्र के बोकनमा गांव के मोहली टोला में आज सुबह बारिश के दौरान ठनका गिरने से एक युवक की मौत हो गयी। जबकि तीन अन्य गंभीर रूप से झुलस गये।

और अब अंत में मुख्य समाचार, एक बार फिर

01. लोकसभा चुनाव के सातवें और अंतिम चरण में कल नालंदा, बक्सर, सासाराम, और पटना साहिब समेत आठ संसदीय क्षेत्रों में कड़ी सुरक्षा व्यवस्था के बीच होगा मतदान।
 02. एक करोड़ बासठ लाख से अधिक मतदाता भाजपा सांसद रविशंकर प्रसाद, केन्द्रीय मंत्री आर.के. सिंह और पूर्व केन्द्रीय मंत्री उपेन्द्र कुशवाहा समेत एक सौ चौतीस प्रत्याशियों की किस्मत का फैसला करेंगे।
 03. प्रदेश में भीषण गर्मी और लू के प्रकोप से बत्तीस लोगों की मौत, दो सौ से अधिक बीमार। मुख्यमंत्री नीतीश कुमार ने सभी जिलाधिकारियों को राहत और बचाव के निर्देश दिये।
 04. और, मौसम विभाग ने अगले चौबीस घंटों के दौरान रोहतास, कैमूर, औरंगाबाद और बक्सर जिले के कुछ स्थानों पर लू चलने का ऑरेंज अलर्ट जारी किया।
-

इसके साथ ही आकाशवाणी, पटना से प्रसारित प्रादेशिक समाचार का ये अंक समाप्त हुआ।